



Il-Malti Filosofiku



JISTA' L-MALTI JAQDINA BIEX NESPRIMU HSIBIJET ASTRATTI BHALMA NAGHMLU B'LINGWI OHTRA?
IL-KUNSILL NAZZJONALI TAL-ILSIEN MALTI STIEDEN LILL-PROF. JOE FRIGGIERI, L-AWTUR TA'
IN-NISGA TAL-HSIEB, L-EWWEL STORJA TAL-FILOSOFIJA BIL-MALTI, BIEX IWIEGEB DIN IL-MISTOQSIJA

Qabel ma bdejt nikteb *In-Nisġa tal-#sieb*, kont nismagħhom jgħidu li l-Malti mhuwiex lingwa tal-#sieb, u għalhekk ma jaqdikx meta tiġi biex tesprimi #sieb fil-filosofiji li, kif nafu, mhumiex #sieb sempliċi. Min kien jgħid hekk ma kienx neċessarjament 'għadu tal-Malti', frażi li biha nirreferu għal dawk li, minhabba li l-Malti ma jafuhx sew, jibdlu dan in-nuqqas f'attitudni ta' ostilità lejn min jittkellmu aħjar minnhom. Magħhom trid iżżid lil dawk li għalihom il-#sieb astratt mhux hobż għal snienhom u li qatt ma joħolmu li jmissu b'idejhom xi kitba filosofika. F'Malta l-problema tinħass iżjed, għax filwaqt li joħorġu hafna rumanzi, novelli, bijografiji u kitbiet oħra letterarji, kotba tal-filosofija bil-Malti ma jeżistix. U dawk il-ftit li l-filosofija tinteressahom bħala sugġett, għax iridu jgħallmuha jew jistudjawha fis-Sixth Form jew l-Università, jinqdew tajjeb billi jixtru jew jissellfu kotba bl-Ingliż.

Minkejja dan, jiena deherli li, bħalma għandna Bibbja, dizżjunarji, letteratura, xandir, liġijiet u liturġija bil-Malti, għandu jkollna wkoll għall-inqas storja tal-filosofija bi lsienna, għal dawk li l-filosofija tinteressahom, u għal oħrajn li forsi jithajru jsiru jafu x'inhi. B'dan il-#sieb f'moħħi bdejt nikteb l-ewwel volum, *Mill-Griegi tal-Qedem sar-Rinaxximent*, li hareġ fis-sena 2000. Seba' snin wara hareġ it-tieni volum, *Minn Descartes sa Kant*, u fl-2014 deher it-tielet u l-aħħar volum, *Mill-Idealizmu sal-Postmodernizmu*. B'hekk koprejt fil-qosor l-istorja tal-filosofija oċċidentali mill-bidu nett tagħha sa tmiem is-seklu għoxrin.

Ix-xogħol qassamtu f'kapitli qosra li jitrattaw filosfu wiehed jew gabra ta' filosfi tal-istess skola jew moviment, biex dak li jkun ma jaqtax qalbu minhabba t-tul. Kull kapitlu jibda b'nota fuq il-#hajja u l-hidma tal-filosfu li jkun, u jkompli b'analizi tal-ideat li għalihom baqa' magħruf, b'mod li kull teorija tgħaddi mill-għarbiel tar-riflessjoni kritika. Dan jagħti l-opportunità lill-qarrejja jifhem aħjar in-natura tad-diskussjoni filosofika u jippartecipaw fiha b'mod attiv. L-istorja tal-filosofija hija parti mis-sugġett innifsu, u għalhekk ma tistax tkun biss elenku jew rassenja tal-mistoqsijiet filosofici li tqajmu matul is-sekli.

It-tliet volumi ta' *In-Nisġa tal-#sieb* twieldu bħala xandiriet fuq Campus FM, ir-radju tal-Università, bil-#sieb li jilħqu firxa wiesgħa ta' semmiegħa, u dan il-fatt jinħass ukoll fil-kitba. Il-lingwa li nuża ridha tkun

kurrenti u fl-istess #hin eleganti, mirquma mingħajr ma tkun pedanti, li ssegwi r-ritmu tad-diskors naturali, u li tiġbdek magħha mingħajr skossi. Fittixt li nkun ċar u preċiż mingħajr ma nidhol fi rqaqat żejda, u meta l-kuncetti kienu tqal użajt l-eżempji biex infissirhom.

Il-puriżmu lingwistiku għadda żmienu. Mill-banda l-oħra m'għandniex nitgħażżnu; u għalhekk ma nużax espressjonijiet bħal 'liberu arbitriju' jew 'volontà libera' imma 'rieda #ielsa'. Fejn jidhru s-sensi, aħna għandna kelma semitika għal erbgha minnhom: is-smiġħ, ix-xamm, it-togħma, u l-mess. Imma għas-sens l-iehor nużaw il-kelma Taljana 'vista'. Hawnhekk – u hawnhekk biss – użajt il-kelma arkajka 'raj', minn 'ra', li tmur mal-erbgha l-oħra u toħroġ l-idea b'mod ċar.

Wahda mid-deċiżjonijiet li kelli nagħmel fil-bidu kienet kif noħroġ bil-Malti d-distinzjoni bejn 'mind' u 'brain'. Nafu li għal 'brain' għandna l-kelma 'moħħ', imma għal 'mind' m'għandniex ekwivalenti li ddoqq. Evitajt għalkollox il-kelma 'menti' u minflokha użajt il-kelma '#sieb', għax rajt li fil-parti l-kbira tal-kazi kienet l-aktar kelma li tagħmel sens, għax ma tfissirx biss 'thought' imma wkoll 'thinking', attività jew process. Meta tfisser 'thought' għandek il-plural 'thoughts' (#sieb); meta tindika l-process jew l-attività, m'għandekx.

Eż. 'jagħmel kolli bil-#sieb', jigifieri b'attenzjoni; 'il-bniedem jirraguna għax għandu l-#sieb', jigifieri l-hila li jahseb; 'iltqajna bla #sieb', jigifieri b'kumbinazzjoni. Fl-istess waqt ma nsejtx li bil-Malti nużaw il-kelma 'moħħ' anke biex infissru l-attività tal-#sieb, bħal meta ngħidu 'moħħu tajjeb' jew 'moħħu jtih', li jfissru li hu intelligenti; inkella 'moħħu mhux hawn', 'moħħu mtajjar', 'moħħu fis-#shab', jew 'moħħu fuq il-werqa', li huma lkoll metafori li juruna r-rabta qawwija bejn il-moħħ u l-#sieb, tant li hafna drabi fi lsienna, bħal f'lingwi oħra, nużawhom bħala sinonimi – u għalhekk jgħinuna biex nevitaw id-duwalizmu.

Ix-xogħol li kelli nagħmel biex nuri li l-Malti huwa għodda tajba daqs kull lingwa oħra biex biha nesprimu kuncetti astratti jew filosofici għamiltu. Ix-xewqa tiegħi hi li jkun hawn xi studenti tal-Malti jew tal-Filosofija li jithajru jużaw dawn it-tliet volumi ta' *In-Nisġa tal-#sieb* biex jibnu glossarju ta' termini filosofici li sal-lum għadu ma jeżistix. Biex jagħmlu dan, jistgħu jibdedu mill-kliem li hemm fl-indici ta' kull volum, u għalhekk hafna mix-xogħol isibuh lest.